

သက်သေခံနေရသူ

သတိပြုရန်

(စာသင်ခန်း : တိုင်းတွင်ရှိတတ်သည်)

သက်သေခံနေရသူ
the teacher
သက်သေခံနေရသူ

ကျွန်တော် ဒုတိယနှစ်အောင်ပြီး တတိယနှစ် တက်ရမယ့်နှစ်မှာ ပဲ
ဖေဖေ ရာထူးတိုးစာမေးပွဲ အောင်တာကြောင့် ပုသိမ် အနောက်တောင်
တိုင်း စစ်ဌာနချုပ်ကနေ မြန်မာပြည် အလယ်ပိုင်းက မြို့လေးတစ်မြို့ကို
ကျွန်တော်တို့ တစ်မိသားစုလုံး ပြောင်းရွှေ့ လာခဲ့ကြတယ်။
(မြို့အမည်အား ချန်လှပ်ခဲ့ပါသည် ။။ စာရေးသူ)

တစ်မိသားစုလုံး ဆိုပေမဲ့ ဖေဖေရယ် မေမေရယ် ကျွန်တော်ရယ် သုံး
ယောက်တည်းပါ။ အဲဒီမြို့လေးက တက္ကသိုလ်မှာ ပဲ ကျွန်တော် တတိယ
နှစ် ဆက်တက် ရတယ်ပေါ့။

ဒီနေ့က ကျောင်းအသစ်မှာ ပထမဆုံး ကျောင်းတက်ရတဲ့ နေ့။

ကျောင်းကလည်း ခုမှ စတက်ရတယ် ကိုယ်တိုင်ကလည်း ကျောင်း
သားသစ်ဆိုတော့ ရှေ့ခိုက်က အဲဒီမှာ စတာပဲ။ ကျောင်းလာအပ်တဲ့ နေ့က
ကျောင်းသားရေးရာကိုပဲ ရောက်ဖူးတာ။ တခြား ဘယ်မှ မရောက်ဖူး
တော့ ကိုယ့်မေဂျာ ဘယ်မှာ ရှိမှန်းမသိ။

ဒါပေမဲ့ ပါးစပ်ပါ ရွာရောက်တာပဲ ခုကတော့ ပါးစပ်ပါ အခန်းရောက်
ပြီပေါ့။

ဒါနဲ့ အနားက ဖြတ်သွားတဲ့ ကျောင်းသား တစ်ယောက်ကို မေးလိုက်
တယ်။

"သားကြီး ... တတိယနှစ် ရူပဗေဒဆောင်က ဘယ်နားမှာ လဲ"

"မင်းက ကျောင်းသားသစ်လား"

"အေးကွာ ပုသိမ်ကနေ ပြောင်းလာတာ နည်းနည်းလောက် ကူညီပါကွာ"

"ဘာမှ စိတ်မပူနဲ့ သူငယ်ချင်း ငါလည်း တတိယနှစ် ရူပဗေဒကပဲ ငါနဲ့ လိုက်ခဲ့"

"ဟာ ဒါဆို အဆင်ပြေတာပေါ့"

တွေ့တယ်မို့လား သွင်ခန့်ညားတို့ ကံကောင်းချက်က နိုင်း(9)လောက် ရှိတယ်။ ဒီလိုနဲ့ စာသင်ခန်းထဲ ရောက်တော့ ခုနက သူငယ်ချင်းနဲ့ အချင်းချင်း မိတ်ဆက် လိုက်ကြတယ်။ ဆရာမကတော့ ရှေ့မှာ စာသင်နေတယ်ပေါ့။

"မင်းနာမည် ဘယ်လိုခေါ်လဲ"

"သွင်ခန့်ညား ... မင်းကရော"

"ငါက ဆက်မင်းနောင် ... နောက်လမ်းမှာ တွေ့လည်း ခေါ်ပေါ့ကွာ"

"အေး ဒါနဲ့ ညနေ practical ချိန်ပါတယ်မလား ဆက်မင်းနောင်"

"အေးပါတယ်ကွ practical ဆိုလို့ ပြောရဦးမယ်"

"အေး ပြော"

"မင်း အတန်းချိန်တွေ ပျက်ချင်သလောက် ပျက်လို့ ရတယ် ရှေ့ခံမရှိဘူး ဒါပေမဲ့ practical ချိန်ကိုတော့ လုံးဝမပျက်စေနဲ့ "

"ဘာလို့ လဲကွ"

"တတိယနှစ် ရူပဗေဒ လက်တွေ့ သင်တဲ့ ဆရာက စည်းကမ်းအရမ်းကြီးတယ်ကွ နောက်ပြီး..."

"ကဲ ဒီနေ့တော့ ဒီလောက်ပဲ ဆရာမ ပေးတဲ့ အိမ်စာတွေ မနက်ဖြန် တွက်လာခဲ့ကြနော်..."

"ဟုတ်ကဲ့ပါ ဆရာမ..."

ဆက်မင်းနောင်ရဲ့ စကားမဆုံးသေးဘူး ဆရာမက စာသင်လို့ ပြီးသွားပြီ။ ဆရာမ အခန်းပြင် ထွက်သွားတော့မှ ...

"သားကြီး ပြီးတော့ဘာဖြစ်လဲ ဆက်ပြောပါဦး"

"နောက်နေ့မှ ဆက်ပြောမယ်ကွာ ငါ့ကောင်တွေနဲ့ ချိန်းထားလို့ လိမ့် လိုက်ဦးမယ် ညနေ practical လာဖို့ မမေ့နဲ့ နော်"

"အေး... အေးပါကွာ"

ကျွန်တော်ပြောတာ သူကြားလား မကြားလားတော့ မသိဘူး။ သူပြောချင်တာ ပြောပြီး တချိုးတည်း လစ်တော့တာပဲ။ သူ့ကောင်တွေနဲ့ ချိန်းထားတယ် ဆိုတော့ ညနေ practical ချိန်ကျမှ ပြန်ပေါ်လာမယ် ထင်တယ်။ အဲဒီကျမှ ဆက်မေးတာပေါ့။
